



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັທະນາຖາວອນ

ສະພາປະຊາຊົນ ແຂວງໄຊຍະບູລີ

ເລກທີ.06.../ສພຂ.ຊຍ

ໄຊຍະບູລີ, ລົງວັນທີ.13/1/2024

ມະຕິ

ກອງປະຊຸມສະພາປະຊາຊົນ ແຂວງໄຊຍະບູລີ

**ວ່າດ້ວຍການຮັບຮອງເອົາບົດລາຍງານການເຄື່ອນໄຫວວຽກງານ ປະຈຳປີ 2023
ແລະ ທິດທາງແຜນການເຄື່ອນໄຫວວຽກງານ ປະຈຳປີ 2024 ຂອງສານປະຊາຊົນແຂວງ**

- ອີງຕາມ ກົດໝາຍວ່າດ້ວຍ ການປັບປຸງບາງມາດຕາ ຂອງກົດໝາຍວ່າດ້ວຍ ສະພາແຫ່ງຊາດ ແລະ ສະພາປະຊາຊົນຂັ້ນແຂວງ ສະບັບເລກທີ 82/ສພຊ, ລົງວັນທີ 30 ມິຖຸນາ 2020 ມາດຕາ 59 ຂໍ້ 3;
- ອີງຕາມ ບົດລາຍງານ ຂອງສານປະຊາຊົນແຂວງ ສະບັບເລກທີ 35/ສປຊ.ຊຍ, ລົງວັນທີ 9 ມັງກອນ 2024.

ຜ່ານການຄົ້ນຄວ້າ, ພິຈາລະນາ ແລະ ປະກອບຄໍາເຫັນ ຢ່າງເລິກເຊິ່ງ ຕໍ່ບົດລາຍງານການເຄື່ອນໄຫວວຽກງານ ປະຈຳປີ 2023 ແລະ ທິດທາງແຜນການວຽກງານຈຸດສຸມ ປີ 2024 ຂອງສານປະຊາຊົນແຂວງ ໃນກອງປະຊຸມສະໄໝສາມັນ ເທື່ອທີ 6 ຂອງສະພາປະຊາຊົນແຂວງໄຊຍະບູລີ ຊຸດທີ II ຄັ້ງວັນທີ 13 ມັງກອນ 2024.

ກອງປະຊຸມ ຕົກລົງ:

ມາດຕາ 1 ຮັບຮອງເອົາບົດລາຍງານການເຄື່ອນໄຫວວຽກງານ ປະຈຳປີ 2023 ຂອງສານປະຊາຊົນແຂວງ

ກອງປະຊຸມສະແດງຄວາມຊຸມເຊີຍ ຕໍ່ສານປະຊາຊົນແຂວງ ທີ່ໄດ້ເອົາໃຈໃສ່ສຶກສາອົບຮົມການເມືອງ-ແນວຄິດ ຍົກລະດັບຄວາມຮູ້ຄວາມສາມາດທາງດ້ານທິດສະດີ ແລະ ວິຊາສະເພາະໃຫ້ແກ່ຜູ້ພິພາກສາ ແລະ ພະນັກງານ, ປັບປຸງແບບແຜນວິທີເຮັດວຽກ, ພັດທະນາພື້ນຖານໂຄງລ່າງ ແລະ ວັດຖຸເຕັກນິກ ເຮັດໃຫ້ການເຄື່ອນໄຫວວຽກງານມີຜົນສໍາເລັດຫຼາຍດ້ານ ເປັນຕົ້ນ: ໄດ້ເອົາໃຈໃສ່ຕັດສິນ ແລະ ພິພາກສາຄະດີດ້ວຍຄວາມຮັບຜິດຊອບສູງ ເຊິ່ງສະແດງອອກ ໃນ 1 ປີຜ່ານມາ ສານປະຊາຊົນແຂວງ ແລະ ສານປະຊາຊົນເຂດມີຄະດີຄ້າງມາ ທັງໝົດ 44 ເລື້ອງ, ເຂົ້າໃໝ່ 668 ເລື້ອງ ລວມຄະດີທັງໝົດ 712 ເລື້ອງ, ສາມາດແກ້ໄຂໄດ້ 645 ເລື້ອງ, ເທົ່າກັບ 90,59% ພວມສືບຕໍ່ແກ້ໄຂ 67 ເລື້ອງ, ທຽບໃສ່ ປີຜ່ານມາ ຄະດີຫຼຸດລົງ 157 ເລື້ອງ, ເທົ່າກັບ 22,05%.

ຄຽງຄູ່ກັນນັ້ນ ກອງປະຊຸມເຫັນວ່າຍັງມີບາງວຽກງານຈຳນວນໜຶ່ງ ທີ່ສານປະຊາຊົນແຂວງ ຈະຕ້ອງໄດ້ປັບປຸງແກ້ໄຂເປັນຕົ້ນ: ການພິຈາລະນາຄະດີທີ່ເຂົ້າມາສານ ຈຳນວນໜຶ່ງຍັງຊັກຊ້າ, ຍັງບໍ່ຖືກຕ້ອງຕາມກຳນົດເວລາທີ່ກົດໝາຍກຳນົດໄວ້, ການເກັບກຳຂໍ້ມູນ, ການຊຶ່ງຊາ, ຕີລາຄາ, ວິໄຈຂໍ້ມູນຫຼັກຖານຍັງບໍ່ທັນຮອບດ້ານ, ຄົບຖ້ວນ, ຍັງບໍ່ຮັບປະກັນໃຫ້ຄູ່ຄວາມ, ບຸກຄົນທີ່ສາມໄດ້ໂຕ້ແຍ່ງ-ໂຕ້ຖຽງກັນເທົ່າທີ່ຄວນ, ການຕິດຕາມກວດກາ, ຊຸກຍູ້

ການພິຈາລະນາຄະດີຂອງສານປະຊາຊົນເຂດຍັງບໍ່ທັນປົກກະຕິຕໍ່ເນື່ອງ ເຮັດໃຫ້ການພິຈາລະນາຄະດີບາງເລື່ອງຢູ່ສານປະຊາຊົນເຂດມີການຂໍອຸທອນ, ສານຂັ້ນອຸທອນໄດ້ພິພາກສາລົບລ້າງທັງໝົດ ຫຼື ບາງສ່ວນ.

ມາດຕາ 2 ຮັບຮອງເອົາທິດທາງແຜນການເຄື່ອນໄຫວວຽກງານ ປະຈຳປີ 2024 ຂອງສານປະຊາຊົນແຂວງ

ກອງປະຊຸມເຫັນດີຮັບເອົາບັນດາເນື້ອໃນທີ່ກຳນົດໄວ້ໃນຄາດໝາຍສູ້ຊົນ ແລະ ທິດທາງແຜນການຈຸດສຸມຂອງສານປະຊາຊົນແຂວງ ແຕ່ກອງປະຊຸມສະເໜີໃຫ້ ສານປະຊາຊົນແຂວງເອົາໃຈໃສ່ ດັ່ງນີ້:

1. ຍົກສູງຄຸນພາບຂອງການດຳເນີນຄະດີຢູ່ສານຂັ້ນຕົ້ນ ໃຫ້ບັນລຸ 85% ຂຶ້ນໄປ ຂອງຄະດີທັງໝົດທີ່ເຂົ້າມາສານ, ອັດຕາການຂໍອຸທອນບໍ່ໃຫ້ເກີນ 15% ແລະ ອັດຕາການຂໍລົບລ້າງໃຫ້ໜ້ອຍລົງຂອງຄະດີທີ່ເຂົ້າມາສານໂດຍທຽບໃສ່ປີຜ່ານມາ;
2. ເອົາໃຈໃສ່ປັບປຸງ ແລະ ຍົກສູງຄຸນທາດການເມືອງ, ຄຸນສົມບັດສິນທຳປະຕິວັດ, ຈັນຍາບັນ ແລະ ຈັນຍາທຳຄວາມຮູ້, ຄວາມສາມາດແບບມີອາຊີບຂອງຜູ້ພິພາກສາ ແລະ ພະນັກງານຂອງສານປະຊາຊົນແຂວງ ແລະ ສານປະຊາຊົນເຂດ 3 ເຂດ ເຮັດໃຫ້ຜູ້ພິພາກສາ ແລະ ພະນັກງານຂອງສານມີນ້ຳໃຈຮັບໃຊ້ປະຊາຊົນຢ່າງແທ້ຈິງ ການແກ້ໄຂຄະດີໃຫ້ຮັບປະກັນຄວາມຖືກຕ້ອງ, ໂປ່ງໃສ ແລະ ມີປະສິດທິຜົນເພື່ອເຮັດໃຫ້ຂົງເຂດສານປະຊາຊົນ ມີຄວາມໂປ່ງໃສ ປະກອບສ່ວນຕ້ານໄດ້ການສໍ້ລາດບັງຫຼວງເທື່ອລະກ້າວ;
3. ຕີລາຄາປະເມີນຜົນຜູ້ພິພາກສາຕີ-ເກັ່ງ ໃຫ້ໄດ້ 25% ຂຶ້ນໄປ ຂອງຜູ້ພິພາກສາທັງໝົດ;
4. ເພີ່ມທະວີການປະສານສົມທົບກັບຂະແໜງການທີ່ກ່ຽວຂ້ອງ ໃນການດຳເນີນຄະດີໃຫ້ມີຄວາມຄ່ອງຕົວ ແລະ ກົມກຽວ ເພື່ອຮັບປະກັນໃຫ້ດຳເນີນຄະດີຕາມຂະບວນຍຸຕິທຳມີຄວາມຄົບຖ້ວນ, ຮອບດ້ານ ແລະ ພາວະວິໄສ.

ມາດຕາ 3 ຮັບຮອງເອົາບັນດາມາດຕະການຈັດຕັ້ງປະຕິບັດ ຂອງສານປະຊາຊົນແຂວງ

ກອງປະຊຸມເຫັນດີເປັນເອກະພາບ ຕໍ່ 4 ມາດຕະການຈັດຕັ້ງປະຕິບັດ ທີ່ສານປະຊາຊົນແຂວງ ໄດ້ກຳນົດໄວ້ໃນບົດລາຍງານ ແຕ່ກອງປະຊຸມສະເໜີບາງມາດຕະການເພີ່ມຕື່ມ ດັ່ງນີ້:

1. ເພີ່ມທະວີຄວາມຮັບຜິດຊອບຂອງຄະນະພັກ-ຄະນະນຳ ໃນການຜັນຂະຫຍາຍມະຕິກອງປະຊຸມສະໄໝສາມັນ ເທື່ອທີ 5, ເທື່ອທີ 6 ຂອງສະພາປະຊາຊົນແຂວງ ຊຸດທີ II ໃຫ້ເກີດເປັນຮູບປະທຳ ໂດຍການນຳໄປເຜີຍແຜ່ເຊື່ອມຊືມໃຫ້ບັນດາຜູ້ພິພາກສາ ແລະ ພະນັກງານຂອງສານປະຊາຊົນຢ່າງທົ່ວເຖິງ, ເລິກເຊິ່ງ ເພື່ອເຮັດໃຫ້ບັນດາຄາດໝາຍປີ 2024 ບັນລຸຕາມແຜນການທີ່ວາງໄວ້;
2. ສືບຕໍ່ສຶກສາອົບຮົມການເມືອງ-ແນວຄິດ ໃຫ້ບັນດາຜູ້ພິພາກສາ ແລະ ພະນັກງານຂອງສານປະຊາຊົນໃຫ້ມີຄຸນທາດການເມືອງທີ່ໜັກແໜ້ນ, ມີຈັນຍາບັນ, ຈັນຍາທຳ, ມີນ້ຳໃຈຮັບໃຊ້ປະຊາຊົນຢ່າງແທ້ຈິງ, ເຄົາລົບລະບຽບວິໄນຂອງການຈັດຕັ້ງ, ມີສະຕິເຄົາລົບປະຕິບັດຕາມລະບຽບກົດໝາຍຢ່າງເຂັ້ມງວດ. ຍົກລະດັບຄວາມຮູ້, ຄວາມສາມາດທາງດ້ານວິຊາສະເພາະວິຊາການກົດໝາຍ, ທິດສະດີ-ການເມືອງ, ພາສາຕ່າງປະເທດ ກໍ່ຄືວິທີການດຳເນີນຄະດີຂອງສານ;
3. ເອົາໃຈໃສ່ປັບປຸງກົນໄກແບບແຜນວິທີເຮັດວຽກກໍ່ຄື ການດຳເນີນຄະດີໃຫ້ມີຄວາມວ່ອງໄວ, ໂປ່ງໃສ, ຖືກຕ້ອງ ຮັບປະກັນໃຫ້ມີຄວາມຍຸຕິທຳໃນສັງຄົມ;
4. ເພີ່ມທະວີການຕິດຕາມກວດກາການດຳເນີນຄະດີຢູ່ສານປະຊາຊົນແຂວງ, ເຂດ ຢ່າງເປັນປົກກະຕິ ຕໍ່ເນື່ອງ ເພື່ອເຮັດໃຫ້ການດຳເນີນຄະດີມີຄວາມຖືກຕ້ອງຕາມກົດໝາຍ ແລະ ຄວາມເປັນຈິງຫຼືກວລງ ການພິຈາລະນາຄະດີຫຼົບໄປຫຼົບມາຫຼາຍເທື່ອ.

ມາດຕາ 4 ການຈັດຕັ້ງປະຕິບັດ

1. ມອບໃຫ້ສານປະຊາຊົນແຂວງ, ສານປະຊາຊົນເຂດ ຈັດຕັ້ງປະຕິບັດມະຕິສະບັບນີ້ ຢ່າງເຂັ້ມງວດ; 

2. ມອບໃຫ້ຄະນະປະຈຳສະພາປະຊາຊົນແຂວງ, ຄະນະກຳມະການຍຸຕິທຳ ແລະ ປ້ອງກັນຊາດ-ປ້ອງກັນຄວາມສະຫງົບ, ຄະນະເລຂາທິການ ສະພາປະຊາຊົນແຂວງ ຕິດຕາມກວດກາ ແລະ ຊຸກຍູ້ການຈັດຕັ້ງປະຕິບັດມະຕິສະບັບນີ້ ຕາມພາລະບົດບາດ, ສິດ ແລະ ໜ້າທີ່ຂອງຕົນ ຢ່າງເຂັ້ມງວດ.

ມາດຕາ 5 ຜົນສັກສິດ

ມະຕິສະບັບນີ້ ມີຜົນສັກສິດນັບແຕ່ວັນລົງລາຍເຊັນ ເປັນຕົ້ນໄປ. ຕາ

ປະທານສະພາປະຊາຊົນແຂວງ



ເພັງນິລັນ ຄຳພັນເພັງ